

”تحفۃ پنجاب“

عالمگیری عہد میں پنجاب کی معاشرت، عمارات  
اور رجال پر ایک دل چسپ فارسی مثنوی

"Tuhfatul Punjab"

**A Persian Masnavi Regarding People, Locations  
and Society of Punjab during Aurangzib Alamgir**

**Dr. Arif Naushahi**, Chairman, Persian Department, Govt.  
Gordon College, Rawalpindi.

**Abstract:**

Tuhfatul-Punjab is a Persian Masnavi written by Meta Bin Darvesh whose nom de plum was Chanabi. This Masnavi was written in 1100 H/1689 A.D, and its sole manuscript has been saved in National Archives of Pakistan, Islamabad, Mufti Collection No. 231 Islam.

This Masnavi is consisted of four parts. Part First is on jurisprudence, part second on medical prolenas, part third is about Mushaikhe Punjab and admires religious buildings of Lahore, Chinyat, Uch and Hujro Shah Muqeean and part fourth brings before us a picture of plight of people of the Punjab and their suffering under an unkind and cruel bureaucracy because of the absence of the king who is far away from this region. In the end of this part the poet tells us about his family and especially about his father Hakeem Darvesh who was a great physician during the period of Aurangzaib.

In Persian literature of the Punjab we read about Chunabi's Masnavi Ishqia Punjab Yani Qisae Heer Ranjha but there is no mention of Tuhfatul-Punjab. It is for the first time that this Masnavi is introduced to the readers.

”تحفۃ پنجاب“ کے مصنف حکیم مینا، متخلص بہ چنابی ہیں۔ یہ مثنوی انھوں نے ۱۱۰۰ھ/۱۶۸۹ء میں تصنیف کی۔ اس کا قلمی نسخہ ”نیشنل آرکائیوز آف پاکستان“، اسلام آباد کے

”ذخیرہ مفتی فضل عظیم بھیروی“ میں محفوظ ہے (نمبر: اسلام ۲۳۱)۔ جو مجھے دسمبر ۲۰۰۱ء میں دیکھنے کا اتفاق ہوا۔ آرکائیوز کے کارپردازوں کی اجازت سے اس کا عکس حاصل کیا جس کے لیے میں ان کا شکر گزار ہوں۔ اسی عکس کی مدد سے اپنا حاصل مطالعہ پیش خدمت ہے۔

نسخہ اسلام آباد کے کاتب نے پہلے مصنف سے مثنوی کا اصل نسخہ حاصل کر کے ایک نقل جلدی میں ۲۹ رجب ۱۱۰۱ھ کو تیار کی تھی، بعد میں ۱۱ رمضان المبارک ۱۱۰۲ھ کو دوسری نقل اہتمام کے ساتھ تیار کی۔ یہی نقل اب آرکائیوز میں بہ خط نستعلیق، ۱۱ سطروں پر صفحہ ۱۵۸ صفحات میں موجود ہے۔ یہ تمام واقعہ نسخے کے ترقیے میں بدین الفاظ بیان ہوا ہے:

”تمت تمام شہر سالہ مسمی بہ ”تحفۃ پنجاب“، وقت [کذا] روز یک شنبہ فی التاريخ  
۱۱ شہر رمضان المبارک ۱۱۰۲ھ، این نسخہ را در این ولا بہ تاریخ صدر سنہ الیہ، در موضع  
چک خواجہ صلاح بہ اتمام رسانید و اولاً نقل از اصل کتاب کہ از مصنف حکیم مینا  
گرفته بود، روز شنبہ حین نماز ظہر تاریخ پست و نهم رجب المرجب سنہ ۱۱۰۱ھ یک ہزار  
و یک صد و یک بود کہ بہ سرعت بر چند اوراق مسودہ کردہ بود۔ الحال بعد از  
چند مدّت، اللہ تعالیٰ بوجہ احسن بہ انصرام رسانید...“

چوں کہ کاتب نے رکابہ نویسی کا اہتمام کیا ہے، اس کی مدد سے معلوم ہوا کہ صفحہ ۱۱۲ کے بعد ایک یا ایک سے زائد صفحات غائب ہیں۔ صفحہ ۱۱۲ پر آخری سطر پر سرخی ”در تعریف مرقد مؤثرہ سیادت مآب“ درج ہوئی ہے اور اگلے صفحے کا رکابہ ”خوش آن سید“ لکھا گیا ہے، لیکن صفحہ ۱۱۳ پر پہلا شعر

”مزارش زارتقاع دین نشانی“ ہے۔ کاتب نے چند ایک الفاظ کا املاء درست نہیں لکھا۔ مثلاً:

عظیم الیضہ کو عظیم الجسہ (ص ۱۶)؛ روضہ کو روزہ (ص ۸۲) اور حسام الدین کو حسام الدین (ص ۱۱۸) کتابت کیا ہے۔

کاتب نے کسرۃ اضافت کی جگہ ”می“ کا استعمال کیا ہے۔ یہ استعمال کاتبوں کے ہاں مروّج رہا ہے۔ چند مثالیں:

خبردار می من و من بی خبر زد (ص ۲) یعنی خبردار من؛

دری خوبی خدا بروی گشاد است (ص ۸۲) یعنی در خوبی؛

در اول حق درى خوبی چو بکشا د (ص ۵) یعنی در خوبی؛

شده از فضل مقبولی زمانه (ص ۱۹) یعنی مقبول زمانه

کاتب نے کاف اور گاف کی تمیز نہیں رکھی اور گاف کو کاف ہی لکھا ہے:

بہ نعت مصطفیٰ باشم سخن

زبان سازم کلید از بہر این کنج [یعنی: گنج] (ص ۴)

### مصنف کا تعارف

”تحفہ الپنجاب“ کے مصنف کا نام کاتب نے ترقیمہ میں ”حکیم بیتا“ لکھا ہے۔

مثنوی میں متعدد مقامات پر اس کا تخلص ”چنابی“ استعمال ہوا ہے، حکیم بیتا متخلص بہ چنابی ایک

اور فارسی مثنوی ”عشقیہ پنجاب یا قصہ ہیر و مایہ“ کے مصنف بھی ہیں۔ اس مثنوی اور اس کے

ضمن میں چنابی کے دستیاب حالات کا تعارف سب سے پہلے پروفیسر خان صاحب قاضی فضل

حق، استاد فارسی، گورنمنٹ کالج، لاہور (۱۸۸۷-۱۹۳۹ء) نے لکھا۔ قاضی صاحب کے اس

مضمون کا ایک تکملہ ان کے صاحب زادے بذل حق محمود (۱۹۲۹-۱۹۷۰ء) نے لکھا جس میں

مثنوی ”عشقیہ پنجاب“ کا ایک مختصر انتخاب دیا گیا ہے۔ ۲ مضامین بذل حق محمود میں چنابی اور

اس کی مثنوی ”عشقیہ پنجاب“ کے حوالے کے کچھ اور مختصر تحریریں بھی ہیں، جیسے:

الف: ”غزل گو چنابی“ (ص ۷-۱۲)، اس میں بتایا گیا ہے کہ مثنوی ”عشقیہ پنجاب“

کی ہر فصل کے بعد چنابی کی فارسی غزلیں بھی ہیں جو بہ ترتیب ردیف درج ہوئی ہیں اور ایک

مکمل دیوان کا درجہ رکھتی ہیں۔ اس میں چنابی کی غزلوں سے انتخاب اور ان سے مأخوذ کچھ

حالات اور نظریات بیان ہوئے ہیں۔

ب: ”میرا کتب خانہ“ (ص ۷۰-۸۰)، اس میں مثنوی ”عشقیہ پنجاب“ کے قلمی نسخہ کا

تعارف اور چنابی کا مختصر ذکر ہوا ہے۔ یہ نسخہ پہلے خان صاحب قاضی فضل حق اور بعد میں بذل

حق محمود کی تحویل میں رہا ہے۔

ج: ”حکیم چنابی“ (ص ۲۹۵-۳۱۳)، یہ فارسی مقالہ ہے جس میں ”عشقیہ پنجاب“

اور چنابی کی فارسی غزلوں کا انتخاب دیا گیا ہے۔

کرنل خواجہ عبدالرشید (۱۹۱۲-۱۹۸۳ء) نے چنابی کے جو مختصر حالات درج کیے ہیں ۳

ان میں کوئی نئی بات نہیں ہے، سوائے اس کے کہ انھوں نے چنابی کا نام بیتا کے بجائے ”مسیتا“

لکھا ہے۔

”تحفہ الپنجاب“ میں بھی چنابی نے اپنے اور اپنے والد حکیم درویش اور اپنے

وطن کیلاں، ضلع گوجرانوالہ کے بارے میں اشعار شامل کیے ہیں۔ جن سے ایک طرف

”عشقیہ پنجاب“ کے مندرجات کی تائید ہوتی ہے اور دوسری طرف کچھ نئے اشارات بھی ملتے ہیں۔

”تحفہ الپنجاب“ سے ماخوذ چنابی کے حالات اور ان پر دلالت کرنے والے چند اشعار

حسب ذیل ہیں:

### بیتا نام

جیسا کہ پہلے لکھا جا چکا ہے ”تحفہ الپنجاب“ کے کاتب نے مصنف کا نام ”حکیم بیتا“

لکھا ہے اور اس کی تائید ”عشقیہ پنجاب“ سے بھی ہوتی ہے۔ ”تحفہ الپنجاب“ میں شاعر نے

اپنا نام واحد متکلم کے طور پر کہیں استعمال نہیں کیا، تاہم اپنے وطن کیلاں کی، ایک مسجد کا،

جو درس گاہ بھی تھی، ذکر کرتے ہوئے وہاں تعلیم حاصل کرنے والے جن شاگردوں کے نام

لکھے ہیں، ان میں ایک نام بیتا بھی ہے اور یہ غالباً اپنی ہی طرف اشارہ ہے کیوں کہ شاعر

نے اس درس گاہ کے بارے میں کہا ہے کہ اس سے ”ہمیں“ علم و فضل کی راہ ملتی ہے اور

اسے مرشد قرار دیا ہے:

سیومی کز قدیم آن درسگاہ است

ازو ما را بہ سوی فضل راہ است

ز فیاضی آنجا وقت تدریس

میاں شکر اللہ و ہم جاں محمد

در آن مکتب کہ ہم مرشد شریف است

کنون خلفی میاں عبداللطیف است

چنابی اندرین راہ ہر کہ پوید  
پی دنیا زعقبی دست شوید  
(ص ۱۱۲)

چنابی ہر چہ ہست از شامت ماست  
کہ این طوفان بفرق قامت ماست  
(ص ۱۳۱)

### اسلاف کا ذکر

چنابی نے عمومی انداز میں اپنے اسلاف کے شاعر ہونے کا ذکر کیا ہے۔ ہمیں معلوم ہے کہ ان کے والد حکیم درویش، ہندی پنجابی اور فارسی کے شاعر تھے۔

چو اسلام شکر گفتار گردان  
بہ طبعم گرم این بازار گردان  
(ص ۳)

### چنابی کے والدین

چنابی نے اپنے والدین کا ذکر مرحومین کے طور پر کیا ہے۔ اپنی والدہ اور والد کی تعریف میں دو الگ الگ نظمیں لکھی ہیں۔ ان کی والدہ ایک نماز گزار خاتون تھیں جس نے چنابی کو بھی نمازی بنایا۔ اسی مریم صفت کی دعا سے وہ ”مسیحا“ بنا۔ اگر بیٹا مریضوں کو دوا دیتا تھا تو ماں مریضوں کی خدمت کرتی تھی۔ بھوکوں کو کھانا کھلاتی تھیں۔ چنابی اپنی والدہ کے مرض الموت اور وفات کے وقت ان کے پاس نہ تھا اور نہ ہی والدہ کا جنازہ اٹھا سکا۔ آخری وقت میں اپنی والدہ کی خدمت سے محرومی کا ذکر اس نے بڑے دکھ سے کیا ہے۔ (صفحات ۱۵۰-۱۵۲)

اس کے والد حکیم درویش امن آبادی رابین آبادی (پیدائش: ۱۰۲۱ھ/۱۶۱۲ء، زندہ: ۱۰۶۶ھ/۱۶۵۶ء)، اپنے وقت کے طبیبِ حاذق تھے۔ طب پران کی فارسی کتابیں

”طب اورنگ شاہی“ اور ”مفتاح حکمت“ (منظوم تصنیف ۱۰۶۱ھ/۱۶۵۱ء) اور ہندی-پنجابی تصنیف پران سکھ کے نسخے عام دستیاب ہیں۔ یہاں ہم حکیم درویش کے بارے میں ایک نادر اطلاع پہلی بار درج کر رہے ہیں جو ان کے ایک معاصر (میر عوض) سید میرزا المشہور بہ میرزا خان رضوی کے قلم سے ہے۔ میر عوض کے والد میرزا یوسف خان [پ: ۹۳۰ھ/۱۵۲۲ء مشہد] بن میرزا احمد خراسان کے رہنے والے تھے، اکبر (۹۶۳-۱۰۱۳ھ) کے دور میں ہندوستان آگئے اور یہاں شاہی لشکر میں ملازمت اختیار کر لی۔ میر عوض نے تقریباً ۱۰۶۹ھ/۱۶۵۹ء میں ”تاریخ رضوی“ کے نام سے اپنے خاندان کی تاریخ لکھی اور اس میں اپنے والد اور اپنے مشاغل اور مصروفیات، جو زیادہ تر ہندوستان میں تھیں، بیان کی ہیں۔ اسی ضمن میں اس نے حکیم درویش سے اپنی ملاقات کا احوال بھی بیان کیا ہے جو انھی کے الفاظ میں درج کیا جاتا ہے:

”تاریخ غزہ شہر حمید الاول، سنہ مذکور حکمت پناہ، فضائل و کمالات انتباہ، حکیم زمانی، درویش محمد امن آبادی، از کیلا کی چیمہ نزول فرمود۔ چہ نویسم از خوبی آن حکمت آب کہ ذات والا سمات والی صفائش [کذا] جامع اطوار حکمت و فضایل بدیعہ و شامل آثار شایلی و قیہ است۔ در فن سخن پروری و نظم آرای بی خسرو شاعران روزگار راست و در شیوہ حکمت و طبابت ہم پلہ لقمان عالی تبار۔ در شیمہ طلاقت لسان و فصاحت و ہر یک از فنون متداولہ فضل و بلاغت، قرینہ و عدیل او درین عہد بہ ظہور نماندہ و بہ وجود خارجی اقتزان نیافتہ۔ دانا دل و رموز شناس و سخن گزین، معنی نگار و نکتہ طراز و دقیقہ دان، تقریرش از حقایق تقدیر ترجمہ تدبیرش از آثار تدبیر ترجمان، عقلش پی مکارم اخلاق اسطش، فکرش پی مبانی آداب اسطوان، بر صدر حکمت از گل تجرید تازہ مغز، در عشق کثرت از می توحید سرگردان، چون آسمان بہ تارک بر خود سایہ کن، چون آفتاب بردل ہر ڈژہ مہربان، سخن مختصر، کتاب مفتاح الحکمت را کہ در علم طبابت منظوم فرمودہ، بہ راقم لطف نمود۔ بہ سیالکوٹ حسب الخواہش و طلب سیادت پناہ میر توام شتافت۔“ (۵)

پنجاب کے معروف فارسی گو شاعر، محمد اکرم غنیمت کنجاہی نے اپنی مثنوی ”گلزار محبت“ (تصنیف ۱۱۳۰ھ/۱۷۱۸ء) میں پنجاب کی سیر کرتے ہوئے اور وہاں کی خصوصیات بتاتے ہوئے موضع کیلاں اور حکیم درویش کی حذاقت کا ذکر یوں کیا ہے:

بیا و مرہی نہ بر دل ریش ز کیلاس قیاس طبّ درویش  
 بہ ساز حکمتش بینی ز فرہنگ کہ افلاطون بہ قانون شد کج آہنگ  
 چون زین داراشفا یابی بدامان شفاى عاجل از سودای یونان ۱  
 چنابی کے بہ قول ان کے والد ایسے ممتاز ہوئے کہ کیلاس، شیراز کے ہم پلہ ہو گیا۔ ان کی  
 حکمت کی شہرت جگہ جگہ تھی اور ان کی گولیاں (طبی اصطلاح: حَبّ) اور شربت بے حد موثر تھے۔  
 ان کے فصد سے مفلوج رو بہ صحت ہو جاتے۔ ان کے تیار کردہ سرمہ کے استعمال سے نابیناوں کو  
 بینائی حاصل ہوتی۔ ان کی طبابت کے سامنے کسی اور طبیب کا چراغ نہیں جلتا تھا اور سب ہاتھ پر  
 ہاتھ دھرے بیٹھے رہتے۔ شہزادوں کو ان کی حکمت پر اعتماد تھا اور وہ ہر جگہ کام یاب تھے۔

ولی اعمیم چون ممتاز گردید [کذا] علم کیلاس با شیراز گردید  
 پی عیسی دی الحق سزا بود کہ شور حکمت او جا بجا بود  
 ز حبّش لنگ را میل دودین دودین چہ، کہ قدرت بر پریدن  
 نہ تہا حَبّ او مشکل گشا بود کہ شور شربتش ہم ہر کجا بود  
 شدی مفلوج بہ چون رگ گشادی پی مانع ز فصد الزام دادی  
 بہ خوشہ دانہ ہا را کور بشمرد چو سوی چشم میل کل او بُرد  
 بہ عہدش ہر طبیی روزگاری کشیدہ آستین از دست کاری  
 دوائ او عصا افتادگان را یقین بر حکمتش شہزادگان را  
 مظفر جا بجا چون زگس و ورد ز خلعت پوشی آن گہ سرخ و گہ زرد  
 (ص ۱۳۹-۱۴۰)

### تحصیل علم طب

چنابی نے فصد کرنا اپنے والد سے سیکھا تھا۔ والد نے اسے ایک مرصع نشتر عطا کیا۔  
 اس کے والد فصد کے وقت اس کے سر پر کھڑے رہتے۔ جب دیکھا کہ بیٹا سبک دست ہے تو  
 پیچھے ہٹ گئے۔ چنابی نے فصد میں اس قدر مہارت حاصل کر لی کہ فصد کرتے وقت خون کا  
 ایک قطرہ بھی نشتر پر نہیں لگتا تھا۔۔ چنابی نے کتب طب اپنے والد ہی سے پڑھی تھیں۔

بعد میں چنابی نے دوسرے جڑاحوں کی مجلس بھی اختیار کی اور قطرہ قطرہ علم جمع کر کے اس فن  
 میں مزید مہارت حاصل کی۔ طبابت اختیار کرنے سے پہلے چنابی مفلوک الحال تھے، لیکن طب  
 کے پیشے سے وابستہ ہونے کے بعد وہ دولت مند ہو گئے۔

پدر چون رگ زدن فرمود ما را مرصع نشتری بخشود ما را  
 ز شفقت بر سر من ایستادی مرا پی رگ زدن رخصت چو دادی  
 بمن تا فصد رگ دمساز گشتی سبک دستی چو دیدی باز گشتی  
 مرا در فصد رگ دست آن قدر بود کہ از صافی بخون نشتر نیالود  
 پدر چون سوی استعداد من دید کہ علم طب سزای یاد من دید  
 سبق از کتب [کذا] طب می داد با ما ہمیشہ خورم و دلشاد با ما  
 شدم ہم بزم جراحان دیگر کہ بودند آن علم در قدح و نشتر  
 ز ہر جا قطرہ قطرہ جمع کردم کہ روشن طبع را چون شمع کردم  
 مرا بود از گدا ہم کم جدائی توانگر گشتم آخر با گردائی  
 (ص ۱۳۶-۱۳۷)

### چنابی کا وطن ”کیلاس“

چنابی کا وطن ”کیلاس“ تھا جسے آج کل ”کلاس کے“ کہا جاتا ہے۔ یہ گوجرانوالہ۔  
 علی پور چٹھہ سڑک پر علی پور چٹھہ سے تقریباً دس کلومیٹر کے فاصلے پر واقع ہے۔ یہ اس وقت  
 ایک بڑا گاؤں ہے لیکن چنابی نے اس کا ذکر ایک شہر کے طور پر کیا ہے۔ جس میں تین مساجد  
 تھیں۔ مشرقی مسجد کا مؤذن بے حد خوش الحان تھا۔ دوسری مسجد کا بانی سلیمان مرحوم تھا جہاں  
 علم دین کی قیل و قال بھی ہوتی تھی۔ چنابی نے اس مسجد کے خادم کے اخلاق کا بہت عمدہ نقشہ  
 کھینچا ہے اور کہا ہے اگرچہ وہ متقی اور عجز و نیاز والا شخص تھا، لیکن نماز کے وقت تھانے دار بن  
 جاتا اور بے نمازوں کے لیے اس کا ابرو سے غصہ تیر چلانے سے کم نہ تھا۔ تیسری مسجد، پرانے  
 زمانے ہی سے درس گاہ چلی آرہی تھی، جہاں کئی لوگوں نے درس حاصل کیا (شاگردوں کے  
 ناموں کا پہلے ذکر ہو چکا ہے)۔ اُس زمانے میں میاں عبداللطیف وہاں کے خطیب تھے۔

مصطف نے اپنے وطن کو شیراز کا ہم پلہ قرار دیا ہے۔ مصطف کے والد حکیم درویش نے بھی اپنی ہندی پنجابی نظم پر ان سکھ میں اسے شیراز کا مثیل کہا تھا:

جب درویش حکیم بجھائے راز تب گڑھ کیلاں بھئے شیراز  
چنابی نے وہاں کے لوگوں کی تین خصوصیات بیان کی ہیں۔ ایک طب میں مہارت، دوسرا ریاست (یعنی سرداری)، تیسرا طلب علم اور جہالت ختم کرنے کا عزم۔ اور وہاں کی علمی فضا کا نقشہ کھینچا ہے۔ ایک شعر سے یہ اشارہ بھی ملتا ہے کیلاں کے کچھ لوگ امن آباد [ایمن آباد، ضلع گوجرانوالہ] سے ہجرت کر کے آئے تھے۔ شاعر نے اس بات کا ذکر شاید اس لیے بھی کیا ہے کہ خود ان کے والد حکیم درویش کا پرانا وطن امن آباد ہی تھا اور وہیں سے کیلاں آئے تھے۔

مقیاناش بہ روشن طبع ممتاز ازین معنی ملقب شد بہ شیراز  
سہ چیزش ورد ارباب کیاست یکی زان طب یود، دیگر ریاست  
زطب مرجع پی لنگان و کرہا فقادہ پاکلی ہا پیش درہا  
چنین دارلشفائی ہست کیاہب کزو رشک ولایت گشت پنجاب  
سیومی بہر جہل از خود زدودن بہ ہر کس میل دانشمند بودن  
بہ علم دینی اکثرش اہل خورسند پی نص و احادیث آرزومند  
یکی در حجرہ ای تنہا نشستہ در از بیم خلل بر خلق بستہ  
یکی در کج باغی اوفقادہ مقابل چشم خود جزوی نہادہ  
بسا اہلان امن آباد در وی شدند از کسب دین استاد در وی  
بسا کس غور در بییت نمودہ بہ قرعہ گوینی در حکمت ربودہ  
درو از علم بہ بہرہ کسی کم چو خواندہ اُمی از ندرت مکرم  
بہ علم و فضل و دانش خواندہ مسرور بہ یکتائی خود اُمی نیز مغرور  
بہ ہر سولیش رواج شعر خوانی بہ ہر جا رونقی از نکتہ دانی  
(ص ۱۳۷-۱۳۸)

شاعر نے اپنی یہ مثنوی ایک گاؤں میں بیٹھ کر ختم کی تھی جو دریاے چناب کے کنارے آباد تھا۔ چنابی نے اگرچہ اس گاؤں کا نام نہیں لکھا، غالباً یہ اس کا سرالی گاؤں تھا۔ مصطف جب مثنوی ختم کر چکا تو گاؤں کی ایک لڑکی اٹھی اور اس نے شاعر سے یہ کہا کہ تم پنجابی

میں پیلو شاعر سے بڑھ کر ہو، لیکن مجھے نہیں معلوم کہ نظم اور نثر میں تم کیسے ہو؟ تمہیں اس جگہ کی بھی تعریف لکھنی چاہیے:

چنین جابی کہ از وی شادی تست شمر در خلق از دامادی تست  
ز صفش طبع تو غافل چرا ہست بہشت ار خوانیش، آن ہم سزا ہست  
بلغتتم: چون در آغاز جوانی درین دیہ آدم پی شادمانی  
ز تقوی و نکو پیوندی ما ہمہ کس را غرض خورسندی ما  
کس از غیرت برویم در غبستی کہ از دختر جدا مادر نشستی  
ہر آن دختر کہ در کویم بدیدی بہ سوی خانہ ام دامن کشیدی  
بہ صاحب خانہ کس یادم چو دادی گداوش بر در خود ایستادی  
تمشایی بہ دخترہا کہ دیدی مرا از حسرت ای ہی بر کشیدی  
کہ ہر یک پاک کردار و نمازی سزاوار دعای جان درازی  
علامت روزہ اش بہر جوانی بلوغ او عیان از ورد خوانی  
سراسر مسلہ دین گفتگویش چو شبنم شستہ گل رو از وضویش  
(ص ۱۵۵-۱۵۶)

چنابی نے جب یہ چند اشعار کہے تو وہ لڑکی خوش ہو گئی۔ اس کے بعد چنابی نے کچھ اور اشعار اپنی کسی پاک باز عزیزہ کی تعریف میں لکھے ہیں:

کہ بود آن خانہ بہر عصمت ما نہ تنہا عصمتی، ہم حشمت ما  
زدین داری برای شرع تابع ز اخوان ثالث آن ثانی رابع  
ز یاد حق زبانش پُر حلاوت کفیل از پی نجات او تلاوت  
مرا از وی بہ پدیری راہنمایی جوان در سال، پیر از پارسائی  
ہمہ مقبول شد رنج جواہر بدستش کاند آن گنج جواہر  
دعای او یود مشکل گشایم کند سبقت بہ تاثیر از دوایم  
(ص ۱۵۶-۱۵۷)

مصطفیٰ کے مختلف سفر  
مصطفیٰ نے تقریباً سارے ہی پنجاب کی سیر کی تھی۔ اور اس کی اکثر جگہیں  
دیکھی تھیں۔

ہمہ پنجاب را گردیدہ ام من بسا اقطاع او را دیدہ ام من  
(ص ۱۲۷)

وہ ایک دفعہ حضرت شیخ فرید گنج شکر کے روضے کی زیارت کرنے نوشہرہ سے  
[پاک] پتہ گئے۔

ز نوشہرہ پتہ را دیدہ ام من گل از باغ سعادت چیدہ ام من  
(ص ۸)

وہ چنیوٹ [مصطفیٰ کا تلفظ: چند نوت] کی یادوں سے بھی مسرور تھا۔

دلم حرم ز یاد چند نوت است لطافت خانہ زاو چند نوت است  
(ص ۱۰۳)

لاہور کے ایک مزار کی زیارت کے ضمن میں لکھا ہے کہ انھیں وہاں کسی ناکردہ گناہ  
کی سزا ملی:

فریدانہ زیارت کردہ ام من گنہ ناکردہ دژہ خوردہ ام من  
چو خوردم دژہ، گفتم این سبب چیست رفیقان را چنین شور و طرب چیست؟  
(ص ۹۳)

شاعر نے ایک دفعہ اورنگ زیب عالم گیر سے ملاقات بھی کی تھی (ص ۱۲)۔  
اس نے مقام ملاقات نہیں لکھا۔ ممکن ہے دہلی کا سفر کیا ہو۔

مصطفیٰ کے عقائد

مصطفیٰ مذہبِ سنی ہیں اور اہل سنت و جماعت کی طرح اہل بیت کے محب و معتقد بھی ہیں۔  
سلسلہ چشتیہ میں بیعت تھے، یہی طریقہ ان کے والد کا بھی تھا۔ دونوں، حضرت شیخ فرید گنج  
شکر کے معتقد تھے۔

مطیم از برای چار پارش سگم یعنی ز بہر ہر سوارش  
مقرم از پی تفصیل شیخین محم از برای حب حسین  
نہ تنہا خاکپای بوتراہم کہ از پابوں ہر یک فیض یابم  
زہی دیداری و سنت جماعت ہمین است ای سزاوار شفاعت  
(ص ۷)

مصطفیٰ کی عمر اور اولاد

”تحفۃ پنجاب“ کی تصنیف کے وقت مصطفیٰ غالباً اپنی عمر کے پچاس سال گزار چکے تھے۔  
چہ نفع از سال عمر گشت پنجاہ چہ آگاہ از خدا، از خود نہ آگاہ  
(ص ۲۳)

مصطفیٰ کے دو بیٹے تھے۔ ایک خرد سال اور دوسرا جوان سال۔ مصطفیٰ اپنے بڑے  
بیٹے سے نالاں تھے۔ باپ بیٹے کو طب کا پیشہ اختیار کرنے کو کہتا، لیکن وہ اس طرف مائل نہ  
ہوا۔ اسے علم کی طلب نہیں تھی۔ عربی زبان سے اس کی طبیعت نفور تھی اور وہ فارسی شاعری سے  
دل چسپی رکھتا تھا۔ وہ والد کے قابو میں تھا۔ اس کے باوجود والد کو بیٹے کی بعض  
باتیں پسند تھیں۔ اس کی آنکھوں میں حیا تھی۔ وہ اپنے ہم سروں کی طرح نظر باز نہیں تھا  
اور نماز پڑھتا تھا۔ (ملخصاً ص ۱۴۲-۱۴۴)

مثنوی ”تحفۃ پنجاب“ کا تعارف

تاریخ تصنیف اور مقام تصنیف

چنانی نے یہ مثنوی چند ماہ میں کہی اور ۱۱۰۰ھ/۱۶۸۹ء میں مکمل کی۔

بیوی گنج معنی رنج بردم بعرصہ چند مہ تصنیف کردم  
(ص ۱۵۲)

سنہ ہجری ہزار و صد عیان بود چنانی، نامہ را با گوہر آمود  
(ص ۱۵۷)

مصطفیٰ نے اپنے وطن ”کیلاس“ کی تعریف میں ایک نظم مثنوی میں شامل کی ہے اور اسی کے بعد ”خاتمہ کتاب“ کی نظم میں اپنے گاؤں کا ذکر کیا ہے جو دریائے چناب کے کنارے آباد تھا اور یہ مثنوی وہیں اختتام پذیر ہوئی:

پی این نسخہ کز دین محتشم ہست      چہ دلکش وہ بنگر محتشم ہست  
عجب جایی است و خوش ختم کتاب است      کہ یارب این چنابی وان چناب است  
(ص ۱۵۵)

مثنوی کی ترتیب، مندرجات اور موضوعات

شاعر نے مناجات میں اپنی مثنوی کا موضوع واضح کر دیا ہے:

کہ دروی اکثر از دین قیل و قال است      سخن از زلف و عارض، خال خال است  
درو وصف بزرگان درج کردم      زگوہر ہاش پُر چون درج کردم  
(ص ۴)

مصطفیٰ نے اسے چار ”مقالات“ پر مرتب کیا ہے:

پہلے مقالے کا عنوان ”مدح اسلام“ ہے۔ اس میں فقہی مسائل بیان کیے ہیں۔  
دوسرا مقالہ علم طب پر ہے۔

تیسرا مقالے کا عنوان ”مدح پنجاب“ ہے اور یہی اس مثنوی کا طویل ترین اور بنیادی مقالہ ہے جس میں اپنے دور کے پنجاب کے معاشرتی حالات اور اس کے اسباب بیان کیے ہیں۔

چوتھے مقالہ کا عنوان ”در بیان حقیقت پنجاب کہ بہ سبب دوری بادشاہ و ظلم ظالمان چہ حال دارد و نیز بعضی حقایق دیگر ہم مندرج است“ ہے یعنی بادشاہ وقت کے دور ہونے کے باعث اور ظالموں کے ظلم سے پنجاب کی کیا حالت ہو گئی ہے۔

نظموں کے عنوانات کی ترتیب اس طرح ہے:

★ مناجات، مقالہ اول مسمیٰ بہ ”مدح الاسلام“ از ”تحفہ پنجاب“ کہ مشتمل بر چہار مقالات است (ص ۲)

- نعت سید المرسلین و خاتم النبیین صلی اللہ علیہ وسلم (ص ۴)

- نعت مکرر کہ آن را عمر دوبارہ می توان خواند کہ این احقر نجات خود بہ این دو وسیلہ متوقع است۔ ختم اللہ بالخیر (ص ۵)

- ستائش قطب الاقطاب حضرت شیخ فرید شکر گنج قدس اللہ سرہ (ص ۷)

- تعریف بادشاہ عالم گیر حضرت اورنگ زیب غازی سلمہ اللہ تعالیٰ (ص ۹)

- مشرف شدن این احقر بہ زیارت بادشاہ دین پناہ و مشاہدہ آنجا نظم کردن (ص ۱۲)

- تعریف اسپان کہ در جنگ کفار بادشاہ بر آن با سواری شد و ہر کدام بہ صفات دل دل موصوف است۔ (ص ۱۴)

- تعریف پیلان کافرکش و صف شکن علی الخصوص پیل خاصہ سواری بادشاہ ظن اللہ مروج اسلام (ص ۱۵)

- تعریف بعضی مقرر بان بادشاہ دین پناہ کہ ہر کدام بہ وصف تدین و تعصب موصوف و معروف بودہ، بیان حضرت قاضی عبدالوہاب (ص ۱۶)

- تعریف ملا عوض و جیہ ماوراء النہری مقرر بادشاہ عالم گیر (ص ۱۸)

- تعریف ملا یعقوب لاہوری کہ بہ سبب مولویت شہرہ آفاق و مختص بہ قرب بادشاہ بود چنان کہ در علوم تصانیف بسیار دارد۔ (ص ۱۹)

- تعریف شیخ نظام و شیخ محمد اکرم کہ بہ تدین مولویت آراستہ و بہ فیاضی و کارگشائی مردم غر بامشہور و موصوف بودند۔ (ص ۲۰)

- در تعریف سخن گفتن و آداب شنیدن (ص ۲۰)

- در انکسار نفس خود و تصبیح عمر و شتمہ ای در حقیقت عذاب القبر (ص ۲۱)

- تعریف صلوٰۃ طرح جدید کلید نجات کہ از عمل آن ملک صفات می توان شد۔ (ص ۲۳)

- شمار فرایض وضو کہ ضبط آن اہم الہمات است۔ (ص ۲۵)

- شمار سنت ہای وضو (ص ۲۵)

- در نواقض وضو (ص ۲۶)

- شمار فرایض نماز (ص ۲۸)

- شمار واجبات نماز (ص ۲۸)

- شارسنت ہای نماز (ص ۳۰)
- شمارستجات نماز (ص ۳۳)
- تعریف روزہ بہ طرح جدید (ص ۳۴)
- ★ مقالہ دوم در تعریف علم طب کہ نافع بندہ ہای خداست و مہارت آن ضرورت است (ص ۳۷)
- بیان کردن حکایت در آن کہ زندگانی عبارت از تندرستی است۔ (ص ۳۹)
- اوصاف طبیب (ص ۴۱)

شرایط اسہال دادن (ص ۴۲)

تو اعدرگ زدن (ص ۴۵)، یہ مضمون اس شعر پر ختم ہوتا ہے:

بجہ اللہ کہ این دلکش رسالہ مزین شد بہ ختم این مقالہ  
اس کے بعد قناعت، تواضع اور کرم کی تعریف میں نظمیں ہیں اور مقالہ دوم اختتام پذیر ہوتا ہے۔

★ مقالہ سوم مسمی بہ ”مدح پنجاب“ و ستائش بزرگان پنجاب (ص ۸۱)

- در تعریف ملتان و بزرگان ملتان (ص ۸۳)
- در مدح قدوۃ الاولیاء حضرت شیخ داود قدس اللہ سرہ و ستائش روضہ منورہ کہ سرمایہ فخر پنجاب است۔ (ص ۸۴)
- در مدح حجرہ و ستائش حقایق آگاہ معارف دستگاہ حضرت شاہ میر سلمہ اللہ (ص ۸۶)
- در تعریف اُپتہ حضرت سید جلال قدس اللہ سرہ (ص ۸۷)
- در تعریف لاہور کہ بہ مثابہ او شہری نیست۔ (ص ۸۸)
- تعریف مقام ہای بزرگان لاہور (ص ۹۱)
- تعریف مسجد جامع لاہور عرف بادشاہی (ص ۹۳)
- تعریف منارہ مسجد (ص ۹۵)
- در تعریف نخاس می گوید (ص ۹۶)

- تعریف مسجد وزیرخان (ص ۹۸)
- تعریف نقاشان لاہور (ص ۹۹)
- در تعریف باغ شالہ مار (ص ۱۰۰)
- تعریف مسجد چند نبوت کہ بنی حفظ اللہ خان رفیع الشان است و نیز ستائش سواد چند نبوت در حق امن وامان و دلگشایی و مولد نواب مرحوم است۔ (ص ۱۰۲)
- در تعریف نواب فخر پنجاب مرحومی سعد اللہ خان جعل اللہ الجتہ معواہ (ص ۱۰۶)
- در تعریف مرحوم نواب وزیرخان آصف زمان جعل اللہ الجتہ معواہ (ص ۱۰۷)
- در تعریف سعد الدین زمان، ہمہ دان، مولوی عبدالکیم قدس اللہ سرہ (ص ۱۰۹)
- در تعریف سیادت و نقابت پناہ، سر آمد اتقیا سید محمد فاضل قدس اللہ سرہ (ص ۱۱۰)
- در تعریف مرقد منورہ سیادت مآب... (ص ۱۱۲)، نسخہ یہاں سے ناقص ہے۔
- در تعریف ثقتہ الدین، شمول گزین، میاں جمال نور اللہ مرقدہ (ص ۱۱۳)
- در ستائش مقبول مولی میاں دولی (ص ۱۱۵)
- تعریف پل ہای میاں دولی (ص ۱۱۶)
- در تعریف بزرگان طوبی لہم و حسن مآب کہ بر لب چناب بہ یاد خدا مشغول بودند۔ (ص ۱۱۷)
- ایضا تعریف بزرگان چناب (ص ۱۱۸)
- در تعریف قاضی رستم کہ در تدبیر و تعصب بی بدل بود و نیز شہتہ امی از فضل و کمالات فرزند رشید او ملقب بہ نظام الدین محمد دام بقایہ (ص ۱۱۹)
- در تعریف پارسایان کامل و مذمت ریاکاران کہ رذایل رابعبارت از اہمال در شرع است پیش کردہ خود را ”شیخ“ می گیرند نعوذ باللہ منہا (ص ۱۲۲)
- در تعریف گکھڑان کہ پشت بر پشت و پدر بر پدر مقربان بادشاہ تیغ زن و صف شکن اند خصوصاً از آن جملہ اصالت خان رستم زمان سلمہ اللہ تعالیٰ (ص ۱۲۳)
- ایضا در ستائش سواد پنجاب (ص ۱۲۶)
- در تعریف بعضی مساکن پنجاب در حق اعتدال ہوا و تندرستی و چالاکی اہل آن (ص ۱۲۷)



- ★ مقالہ چہارم ”در بیان حقیقت پنجاب کہ بہ سبب دوری بادشاہ و ظلم ظالمان چہ حال دارد و نیز بعضی حقایق دیگر ہم مندرج است“ (ص ۱۲۹)
- در تعریف مساجد کیلاں و فضل و حکمت و ریاست کہ با وی انگشت نما است، الحق جایی دلاویز و مردم خیز است۔ (ص ۱۳۵)
- در تعریف والد خود یعنی مرحومی حکیم درویش و نیز ایمای کردن کہ از چہ قسم قبیلہ بود و شکایت سرداران حال و تعریف اسلاف (ص ۱۳۸-۱۳۹)
- در اظہار حقایق احوال خود و پند و نصیحت فرمودن بہ فرزندان ارجمند (ص ۱۴۱)
- در تعریف عصمت پناہ والدہ مرحومہ (ص ۱۵۰)
- در اظہار کسب و پیشہ طبابت خود و شکایت از بی امتیازی زمانہ و ستایش کتاب ”تحفۃ الپنجاب“ (ص ۱۵۲)
- در خاتمہ کتاب مستطاب و جواب سوال دخترئی کہ نسبت او بہ طریق معما در بیت بیان نموده (ص ۱۵۴)

مقامی الفاظ کا استعمال  
اس مثنوی میں کہیں کہیں مقامی الفاظ کا بھی استعمال ہوا ہے، چند مثالیں حسب ذیل ہیں:

- کند در پای بیل خویش زنجیر کہ تا نرود زجا از گولہ و تیر (ص ۱۱)
- ملک در گرد آن دین را پناہی چو چوکی ہا بگرد خفتہ شاہی (ص ۸۵)
- کدامین میر و خان و شاہزادہ کہ در وی چوکی از پی شہ ندادہ (ص ۱۰۱)

شعری کمزوریاں

مثنوی ”تحفۃ الپنجاب“ میں جہاں بلحاظ مضمون بہت سی خوبیاں ہیں، وہاں فنی اعتبار سے اس میں کمزوریاں بھی پائی جاتی ہیں۔ سب سے اہم مسئلہ عربی رفاہی الفاظ کا ہے جن کی بندش مقامی تلفظ کے ساتھ ہوئی ہے یا ایسے تلفظ کے ساتھ انھیں باندھا گیا ہے جو فصیح نہیں ہے اور غلط ہے۔ چند مثالیں:

- (۱)  
خوش آن کز خواندش خورسند گردد بہ شرف دین سعادت مند گردد (ص ۴)
- شاعر نے شرف کی راء کو متحرک کی بجائے ساکن باندھا ہے۔
- (۲)  
نہ این احقر ز خود شیرین کلام است شکر ریش ز اثر این مقام است (ص ۶)
- شاعر نے اثر کی ثاء کو متحرک کی بجائے ساکن باندھا ہے۔
- (۳)  
مریدانش فراوان چند در چند بہ گرد او چو گلگس انبوه بر قند (ص ۷)
- شاعر نے گلگس میں گ کو متحرک کی بجائے ساکن باندھا ہے۔
- (۴)  
بہ نظر شہ گذشتند اسپ خوش رنگ بہ جستن عرصہ گیتی بر آن تنگ (ص ۱۴)
- شاعر نے نظر کے ظاء کو متحرک کی بجائے ساکن باندھا ہے۔
- (۵)  
بہ عمل و علم در عالم فسانہ ابی یوسف برای این زمانہ (ص ۱۶)
- شاعر نے عمل کی میم کو متحرک کی بجائے ساکن باندھا ہے۔

## پنجاب کے حقائق اور معاشرتی خرابیاں

شاعر نے چوتھے مقالے میں اورنگ زیب عالم گیر کی وفات سے کوئی اٹھارہ سال پہلے، سترہویں صدی عیسوی کے اواخر میں پنجاب کی خرابیاں بیان کی ہیں اور اس کا سبب بادشاہ وقت کی یہاں سے دوری اور ظالموں کے مظالم قرار دیا ہے۔ گویا وہ یہ کہنا چاہتا ہے کہ بادشاہ وقت اورنگ زیب عالم گیر چونکہ پنجاب سے دور ہے اور وہ یہاں کے عمال اور حکام کی براہ راست نگرانی نہیں کر سکتا، اس لیے یہ حکام دیدہ دلیری سے مظالم ڈھاتے ہیں۔ یہاں ان اشعار کا ایک تلخیص ترجمہ پیش خدمت ہے:

”زمانے کے حالات بدل گئے ہیں۔ بازار زمانہ کی اب وہ رونق نہیں رہی۔ رشوت کا چلن حد سے بڑھ چکا ہے۔ رشوت سے بڑھ کر اس وقت کوئی کام نکالنے والی چیز نہیں ہے۔ رشوت سے محلات رشک بہار ہیں اور گھر زرین نگار ہیں۔ اب مسلمان بھی ہندوؤں کی طرح سود کھاتے ہیں اور اب ان میں سوائے کلمہ [طیبہ] کے اور کوئی فرق نہیں رہ گیا۔ پرہیزگار لوگوں نے تقویٰ کا اور گداؤں نے صبر کا دامن چھوڑ دیا ہے۔ امراء ایسا مقام و مرتبہ رکھتے ہوئے بھی اب کسی کی دست گیری نہیں کرتے۔ امینوں کو اب بادشاہ کا خوف نہیں رہا اس لیے کہ انھیں خدا کا خوف نہیں رہا۔ قید خانوں میں اس قدر قیدی ہیں کہ رات کو ان کی زنجیروں کی آواز سے کوئی سو نہیں سکتا۔ خیانت کے اس دور میں اس کی بہن دیانت عنقا ہو چکی ہے۔ ظلم و ستم اور بے انصافی بڑھ جانے سے نہ بادشاہ کا خزانہ [بیت المال] محفوظ ہے نہ لوگ شاد و آباد ہیں۔ موجودہ زمانے میں کوئی اپنی جاگیر پر قناعت نہیں کرتا اور اس کا منصب لوٹ مار کا بہانہ بنا ہوا ہے۔ یہ حکام اگرچہ بادشاہ کو آدھا حصہ دیتے ہیں لیکن سو سو خنروں سے۔ وقائع نویسوں اور امینوں کا یہ حال ہے کہ رشوت لے کر ٹمگین رعایا کو خوش حال لکھ دیتے ہیں اور ویران کو آباد۔ اگر کوئی امین کسی لشکر سے شکست بھی کھا جائے تو [رشوت خور] وقائع نویس [بادشاہ کو] لکھے گا کہ اسے فلاں مقام پر فتح حاصل ہوئی۔ بے شک پورا ملک امین سے تنگ ہے لیکن وہ اب بھی دربار سے اپنے لیے منصب [یا انعام] میں اضافے کا امیدوار ہے۔ اگر قسمت سے کوئی کافر گرفتار ہو جائے تو عوام اس سے بہت مایوس ہوتے ہیں، کیوں کہ انھیں معلوم ہے کہ یہ کافر کلمہ پڑھ کر رہا ہو جائے گا اور ہنسی خوشی اپنے گھر لوٹ جائے گا۔ اور اگر [مسلمان] رعایا

(۶)

خوش آن شخصی کہ کرمش یادگار است کہ حاتم را کرم شمع مزار است  
(ص ۸۱)

شاعر نے ایک ہی شعر میں کرم کے دو الگ الگ تلفظ کیے ہیں۔ پہلا غلط اور دوسرا صحیح۔

(۷)

چنین شهری کہ آباد از قدیم است ز خلل و آفت آزاد از قدیم است  
(ص ۸۳)

شاعر نے خلل کے پہلے ”لام“ کو ساکن باندھا ہے حالانکہ یہ متحرک ہے۔

مندرجہ ذیل اشعار میں خط کشیدہ الفاظ اشعار کے وزن کو خراب کر رہے ہیں:

(۸)

نہ کار خود بہ زر و سیم کردہ بہ فاتحہ فتح ہفت اقلیم کردہ  
(ص ۸)

(۹)

ز صرف خاص و نحوش خورد و آشام ز بیت المال جود می کند عام  
(ص ۱۲)

(۱۰)

ز آمد و رفت مردم شور آنجاست نہ یک لاهور، صد لاهور آنجاست  
(ص ۹۸)

(۱۱)

ز آمد و رفت زر پوشان در آنجا خیابان پر ز نقش پای بر جای  
(ص ۱۰۱)

بعض اشعار بالکل مہمل ہیں یا کاتب نے کتابت کرتے وقت مہمل بنا دیے ہیں۔ مثلاً:

(۱۲)

بمردم فیض غرض از قرب جاہ است کہ بخل از آب بر دریا گناہ است  
بہ فیاضی است قرب شاہ نیکو کہ سرو بہ طرب انگیز بر جو

(ص ۲۰)

گرفتار ہو تو وہ اپنی آزادی سے مایوس ہوتی ہے، کیوں کہ اس پر ظلم کرنے والے کے لیے کوئی سزا نہیں ہے اور اگر یہ مظلوم مار ڈالا جائے تو اس کا خون بہا نہیں ہے۔ اگر کوئی کسی کا گتتا مار ڈالے تو گتے کا مالک اسے پکڑ لیتا ہے، لیکن اگر دہقان مارا جائے تو کچھ نہیں ہوتا۔ بادشاہ اپنے حکام کی برائیوں سے بہت کم آگاہ ہے۔ بادشاہ کو اس قدر بھی مغرور نہیں ہونا چاہیے۔

بھائی بھائی سے سود لیتا ہے۔ صرف شوہروں کے دل میں ہی وفا نہیں رہی، عورتوں کی آنکھوں سے بھی حیا جاتی رہی ہے۔ اگر کوئی پیاس سے مر رہا ہو تو کسی کو اتنی توفیق نہیں ہوتی کہ کوزہ اٹھا کر اس کے لب ہی تازہ کر دے۔ کسی دولت مند کے راستے میں اگر کوئی اندھا [بھکاری] بیٹھا ہو تو وہ منہ پھیر کر آگے نکل جاتا ہے۔

ہندوؤں کے لیے بادشاہ کی طرف سے منصب کی ممانعت ہے کیوں کہ دین [اسلام] میں کسی [غیر مسلم] کو مرجع قرار دینا گناہ ہے۔ یہ لوگ اس طرح عالی مسندوں پر بیٹھے ہوئے ہیں کہ تکبر اور غرور سے ہماری طرف دیکھتے بھی نہیں۔ دین دار لوگوں کو بے عزت کرنے لیے ان پر کبھی ہنستے ہیں اور کبھی مسکراتے ہیں۔ سلام و تسلیم پیش کرتے وقت یہ ہم سے تعارف برتتے ہیں اور انتقام لیتے ہیں۔ لوگ ان کی نازک مزاجی سے تنگ آچکے ہیں۔ مؤذن اپنی اونچی آواز سے ڈرتا ہے [مبادا ان کی طبع پر گراں گذرے]۔ مؤذن کو اذان اور اقامت سے اپنے ہمسائے کی ملامت کا خوف رہتا ہے۔ ذکر کرنے والے اونچی آواز سے ذکر نہیں کر سکتے مبادا کوئی ہندو بیدار ہو جائے۔ اذان اور اقامت سن کر کافروں کے ماتھے پر بل پڑ جاتا ہے۔ ایسے [منصب دار کافروں] کی مجلس میں دین کی بات کون کرے؟ بہت سے مشائخِ یادِ حق سے غافل بیٹھے ہیں اور ذکر [حق] سے لب بستہ ہیں۔ ہر پکڑ دھکڑ میں ان منصب داروں کے لیے شان و شوکت ہے۔ ہر بے عقل حاکم کے پیچھے کوئی ہندو وزیر ہے تاکہ اگر حاکم کسی کا خون بہا دے تو یہ وزیر اس حاکم کو سہارا دے۔ مسلمان ہندو کے دروازے پر بد بخت ہے، [اور فریادری کے لیے] گلی کوچے میں اس کے پیچھے پیچھے بھاگتا ہے۔

مسلمان را ز بیعت زان دویدن نہ مانع آب، فی اذان شنیدن  
ز بسیاری شان در کوچہ و بام گبی اذان شود معلوم اسلام  
(ص ۱۳۴)

”جو مسلمان ان ہندوؤں کی مجلس میں جانے میں شرم محسوس نہیں کرتا، مجھے نہیں معلوم وہ خود زُتار کیوں نہیں پہن لیتا [یعنی خود ہندو کیوں نہیں ہو جاتا] ان ظالم حکام پر خدا کا قہر نازل ہو جو ہندوؤں کو اپنا مرشد بنائے ہوئے ہیں۔ ہم اپنی دین داری پر اس قدر افسردہ حال ہیں کہ ہمارا بادشاہ ہم سے بہت دور ہے، ہم کس کے سامنے اپنی فریاد پیش کریں؟ بادشاہ کی دوری کی وجہ سے ہماری خوش حالی اور آبادی، ویرانی میں بدل چکی ہے۔ میں زمانے کی نگاہ سے اس قدر گر چکا ہوں کہ میں نے ہندوؤں کی طرح جزیہ دیا ہے۔ کسی مظلوم سستی کی سفارش ایسے ہی جیسے گتے کے کاٹے کے لیے پانی۔ ظالموں کے ظلم سے رعایا تنگ ہے، ہر رافضی سستی کی تاک میں ہے۔ اس مُلک میں اب بادشاہ کی ضرورت ہے۔ اس اندھیری رات میں مشعل کی ضرورت ہے۔“ (ص ۱۲۹-۱۳۵)

”شاعر نے اپنے بیٹوں کو جو نصیحتیں کی ہیں ان میں بھی زمانے کی خرابیوں کا احوال پوشیدہ ہے بالخصوص اپنے وقت کے زمین داروں اور سرداروں کی خبر لی ہے۔ مثلاً وہ کہتا ہے کہ اب ہرگز زمین داری نہیں کرنی چاہیے۔ اس لیے کہ بہت سے باصلاحیت لوگوں کو زمین داری نے خوار کیا ہے۔ زمین داری اُس وقت اچھی ہے جب انصاف ساتھ ہو۔ اس زمانے میں ایسا مزارع کہاں ہے جو خوش حال ہو؟ زمین داری میں اب مزہ کم اور خواری زیادہ ہے۔ اس کی مثال ایسے اونٹ کی ہے جس کی پیٹھ پر بوجھ ہو اور وہ غذا خوار ہو۔ ہندوؤں کے آگے [جھک کر] سلام کرنا اور ہر مالک کی غلامی کرنا بے عقلی کی بات ہے۔ جس سر پر خدا کا فضل ہے وہ [خدا کو] سجدے کے لیے ہے [ہندوؤں کو جھک کر] سلام کے لیے نہیں۔ ہاتھ صرف نماز میں باندھنا جائز ہے، بندے کے آگے ہاتھ باندھنے کا کوئی جواز نہیں۔ شریعت کے مخالف کو بے شک ”سردار“ کہا جائے، بزرگ لوگ اسے بدکار ہی سمجھتے ہیں۔ اب سردار وہ ہے جو رند، مفلس، غمناز [چغلی خور] اور بد ذات ہے۔ سردار لفظی اعتبار سے تو اچھا ہے لیکن معنوی لحاظ سے بُرا ہے۔ ایک پیادہ ہاتھ میں ڈنڈا لیے اس کے پیچھے پیچھے چلتا ہے۔ یہ کس قدر رسوائی کا مقام ہے کہ دہقان خوش حال ہیں۔ زمین داری جب عام لوگوں کا پیشہ بن جائے تو حسب و نسب برباد ہو جاتا ہے۔ ایسا پیشہ جس میں ”انظلام“ ہو، اہل غیرت کے لیے حرام ہے۔ ہر گاؤں میں دو سو بیکار آدمی ہیں اور ان میں ہر ایک ”سردار“ کہلاتا ہے۔ یہ سرداری نہیں، رسوائی ہے۔“ (ملخص ترجمہ، صفحات ۱۲۸-۱۵۰)

”تحفۃ البنجاب“ میں مذکور رجال

مثنوی ”تحفۃ البنجاب“ میں جن افراد کا ذکر ہوا ہے، ان کے اسماء کی ایک فہرست، بہ ترتیب تہجی پیش خدمت ہے:

- اسماعیل چنابی (ص ۱۱۷)

- اصالت خان رستم زمان لکھڑے (ص ۱۲۳)

- جمال چنیوٹی (ص ۱۱۸)

- حسام الدین ہزاروی (ص ۱۱۸)

- سید محمد فاضل (ص ۱۱۰)، ان کی شخصیت کی تصویر چنابی کے ان اشعار سے ابھرتی ہے:

خوش آن سرمایہ فضل و فواضل مروج شرع میران سید فاضل  
فقیہ و متقی و کوه اسلام ہمہ کس را ز دینش امن و آرام  
نبردہ گاہ نام سیم و زر ہم مگر در فقہ خواندہ قدر درہم  
خط او پیش شہ منظور می بود ازین کاثرش نباشد دور می بود  
ز کلک او ہزار امیدواران شفاعت خوان حتی صوبہ داران  
- شاہ میرساکن حجرہ شاہ مقیم (ص ۸۶)

- شیخ داود کرمانی (ص ۸۴)

- شیخ محمد اکرم (ص ۲۰)

- شیخ نظام (ص ۲۰)، چنابی نے شیخ محمد اکرم اور شیخ نظام ۸ دونوں کی مدح میں جو مشترکہ نظم لکھی ہے اس میں ان کی فیاضی اور لوگوں کی حاجت روائی کا خاص بیان ہے:

ز فیاضی کہ ورد خاص و عام است ندیم شہ کرم پیشہ نظام است  
شمر گشتہ بہ علم و پارسایی کمر بستہ پی حاجت روائی  
ز ہمت مرجع امیدواران گشایش وہ برای بستہ کاران  
- قاضی رستم (ص ۱۱۹)، بقول چنابی، قاضی رستم کے جد نجد سے امن آباد آئے تھے اور رستم امن آباد کے قاضی مقرر ہوئے:

خوش آن قاضی امناباد رستم ہمہ انصاف عدل و داد رستم

قضا کو انھوں نے اس طرح نبھایا کہ اب ان کے بعد مظلوم انصاف سے مایوس ہو گئے ہیں۔ جو دوستاوت ان پر ختم تھی۔ امر بالمعروف اور نہی عن المنکر پر کمر بستہ رہتے تھے۔ دین کے دشمنوں کو قتل کرنے کے لیے شمشیر بہ کف رہتے تھے صرف مہروالے قاضی نہیں تھے۔ ان کے بیٹے نظام الدین محمد کا ذکر آگے آئے گا۔

- قاضی عبدالوہاب ۹ (ص ۱۶)، چنابی نے ان کی مدح میں تیرہ بیت لکھے ہیں۔ اس کے بقول وہ اپنے علم و عمل کی وجہ سے مشہور تھے اور اپنے وقت کے ابو یوسف تھے۔ ان کے زمانے میں وہی شخص چوری کرنے کہ جرأت کرتا تھا جسے اپنے ہاتھ سے ہاتھ دھونا ہوں۔ ان کی تلوار گبروں کے خون سے رنگین تھی۔ وہ صابیوں سے دب کر نہیں، طمطراق سے بات کرتے تھے۔ جو شخص واجب القتل ہوتا اسے وہ قتل کروا تے۔ ان کے دروازے پر صدی اور ہزاری منصب والے دست بستہ کھڑے رہتے۔ انھوں نے اپنا گھر رشک گلزار ام بنا دیا تھا۔ سرخ، سبز اور زرد چھجے تھے [عماری ہاں سرخ و اخضر و زرد] ان کے خیمے کا نشان دستار تھا اور وہ دین کی عزت کے لیے کوشاں رہتے۔ ان کا دروازہ دیکھ کر مظلوم ایسے خوش ہوتے جیسے عید کا انتظار کرنے والے چاند کا مطلع دیکھ کر۔ فقہ میں ان کا استحضار حد سے بڑھا ہوا تھا۔ وہ فقیہ، پارسا اور مجتہد تھے۔ (مخلص ترجمہ)

- ملاً یعقوب لاہوری ۱۰ (ص ۱۹)، چنابی کی ان کی مدح میں نظم کا عنوان ”تعریف ملاً یعقوب لاہوری کہ بہ سبب مولویت شہرہ آفاق و مختص بہ قرب بادشاہ بود چنان کہ در علوم تصانیف بسیار دارد“ قائم کیا ہے اور ان کی مدح میں سات اشعار کہے ہیں جن کا خلاصہ یہ ہے: ”علمائے اسلاف کا ان سے فرق بس زمانے کے تقدیم کا ہی تھا، ورنہ اسلاف کے علما نہ ان سے علم میں زیادہ تھے اور نہ یہ ان سے علم میں کم تھے۔ یہ اپنے فضل کی وجہ سے مقبول زمانہ ہوئے۔ ان کی شان کے لیے منصب ایک بہانہ ہے۔“

- ملاً عوض وجیہ ماورا النہری ۱۱ (ص ۱۸)، چنابی نے اس کی تعریف میں بارہ بیت لکھے ہیں اور ان کی خصوصیات یہ بیان کی ہیں کہ بادشاہ سے قرب کے باوجود ان میں طمع نہیں تھا۔ جو سچ ہوتا کسی خوف کے بغیر بادشاہ سے کہہ دیتے۔ وہ حق بات اس جرأت سے بادشاہ کے منہ پر کہہ دیتے کہ دوسرا پیٹھ پیچھے بھی کہنے کی ہمت نہ کر سکتا۔ وہ خوشامد کرنا شرعی منصب کے شایان نہیں سمجھتے تھے۔ انھوں نے ایسے

کارنامے انجام دیے جن سے تعجب ہوتا ہے اور اپنی بلند ہمتی کی وجہ سے بارہا منصب بھی چھوڑا۔“ (مخلص ترجمہ)

- مولانا عبدالحکیم سیال کوٹی (ص ۱۰۹)

- میاں جمال (ص ۱۱۴)

- میاں حاجی گلگو نوشہروی ۱۲ (ص ۱۱۸)، چنابی نے ان کے بارے میں یہ اشعار کہے ہیں:

بہ نوشہرہ میان حاجی گلگوی بہ دنیا بود پشت او، بہ دین روی  
مریدانش بسی در کوساران بیادش با شمر چون شاخساران  
- میاں دولا گجراتی (ص ۱۱۵)،

- نظام الدین محمد نجدی امن آبادی (ص ۱۱۹)، چنابی نے نظام الدین محمد کی تعریف میں جو نظم لکھی ہے اس سے واضح ہے کہ مراد نظام الدین محمد شارح ”قصیدہ بردہ“ ہیں۔ ۱۳

نظام الدین بجای مولوی ہست کہ کامل باکمال معنوی ہست  
چو پدرش مہربان استاد او را کہ دادی قابلیت داد او را  
سخن می راند ز استعدادش اکثر نبودش ای مگر شاگرد دیگر  
حضور پادشاهان بارہا شد بہ خردی پیر زینسان کارہا شد  
شدہ روشن ز خوش تقریری او بہ عالم گیر عالمگیری او  
بہ دکھن شاہ وصف او شنیدہ گواہ فضل او شرح قصیدہ  
ولی چون جنگ با کفار بودش توجہ این طرف دشوار بودش  
بہ رڈ و قرح کس ناکردہ خوبی کہ در شرح قصیدہ بردہ گویی

چنابی نے آخری مصرعہ میں ”بردہ“ کا لفظ بڑی چابک دستی سے ذومعنی استعمال کیا ہے۔ ایک طرف ”شرح قصیدہ بردہ“ کی ترکیب بنتی ہے اور دوسری طرف ”گویی بردن“ کا مرکب مصدر۔

- نواب حفیظ اللہ خان چنیوٹی (ص ۱۰۲)

- نواب سعد اللہ خان چنیوٹی (ص ۱۰۶)

- نواب وزیر خان (ص ۱۰۷)

”تحفہ پنجاب“ میں مذکور اماکن

- امن آباد (ص ۱۳۸)

- اوچ (ص ۸۷)

- پنجاب (ص ۸۱، ۱۲۶)

- چنیوٹ اور وہاں کی مسجد (ص ۱۰۲)

- کیلاس (ص ۱۳۵)

- لاہور (ص ۸۸)

- مزارات لاہور (ص ۹۱)

- بادشاہی مسجد (ص ۹۳)

- نخاس (ص ۹۶)

- مسجد وزیر خان (ص ۹۸)

- شالامار باغ (ص ۱۰۰)

- ملتان (ص ۸۳)

- میاں دولا گجراتی کے بنوائے ہوئے پل ۱۲ (ص ۱۱۴)

زہی دولا کہ پل ہا را بنا کرد چہ زرہا صرف در راہ خدا کرد  
زہمت پل بہ ہر جایی کہ بست است زمردن، غوطہ خوردن، خلق رست است  
- وزیر آباد (ص ۱۰۸)

حواشی

۱۔ یہ تعارف اور نیشنل کالج میگزین، لاہور، نومبر ۱۹۲۸ء میں شائع ہوا جو بعد میں مقالات پروفیسر خان صاحب قاضی فضل حق، صفحات ۷۵-۸۳ اور پنجابی قصے فارسی زبان میں، جلد اول، صفحات ۱۰۸-۱۱۹ میں بھی شامل ہوا۔

۲۔ یہ نکتہ پنجابی قصے فارسی زبان میں، جلد اول، صفحات ۱۲۰-۱۲۴ اور مضامین بذل حق محمود، صفحات ۱۱۳-۱۲۰ میں کمر شائع ہوا ہے۔

۳۔ تذکرہ شعراے پنجاب، ص ۱۱۲۔

۴ عبدالغفور قریشی، پنجابی ادب دی کہانی ص ۲۳۰-۲۳۱؛ حمید اللہ شاہ ہاشمی، پنجابی زبان و ادب، ص ۱۳۵-۱۳۶؛ شہباز ملک، چھیمابھی ”کھوج“ (قلمی نسخہ نمبر) شمارہ ۸-۹، صفحات ۶، ۳، ۷، ۲۳۶؛ احمد منزوی، فہرست مشترک نسخہ ہائے خطی فارسی پاکستان، جلد ۱، صفحات ۶۲۳، ۷۲۰-۷۲۲؛ جلد ۲، ص ۸۷۱-۸۷۲۔

۵ میرزا خان رضوی، تاریخ رضوی، ص ۶۷۶؛ نیز: احمد منزوی، فہرست نسخہ ہائے عکسی مرکز دائرۃ المعارف بزرگ اسلامی، جلد یکم، ص ۵۷؛ یہ حوالہ ڈاکٹر فائزہ زہرا میرزا (شعبہ فارسی، کراچی یونیورسٹی) کی وساطت سے دستیاب ہوا، جس کے لیے ان کا ممنون ہوں۔

۶ گلزار محبت، ص ۳۲-۳۵۔

۷ لگھڑوں کی معروف تاریخ کیگو ہر نامہ تالیف رای زادہ دیوان ڈنی چند میں اصالت خان کا نام آیا ہے لیکن اس سے صاف طور پر متعین نہیں ہوتا کہ آیا یہ وہی اصالت خان ہے جو چنانی کا مدوح ہے۔ مثلاً ”داستان در بیان سلطان مبارز الدین خان ولد سلطان لشکری خان مالک اکبر آباد“ میں اس کا ذکر یوں ہوا ہے: ”درین ایام دیوان احمد خان میر پور یہ بہ طبع پرگنہ، غلام محمد خلف سلطان اصالت خان را بہ جان کشت۔“ (ص ۱۵۸) مبارز الدین کی ولادت ۱۰۷۶ھ/۱۶۶۵ء میں ہوئی تھی اور اس کے باپ لشکری خان نے عالمگیر بادشاہ کے حکم سے تبت پر لشکر کشی کی تھی اور لشکری خان کی وفات کے بعد پرگنہ اکبر آباد (واقع پٹوہار) کی حکومت مبارز خان کو ملی تھی (ص ۱۵۶)۔ دوسرے مقام پر اصالت خان کے بھائیوں بدیع الزمان اور بشو خان کا ذکر ہوا ہے جو عالمگیر سے منصب کے طالب تھے (ص ۱۸۵)۔ کہنے کا مطلب یہ ہے کہ کیگو ہر نامہ میں جس اصالت خان کا ذکر ہوا ہے اس کا زمانہ بھی وہی ہے جو ”تحفۃ الہیاب“ میں مذکور اصالت خان کا ہے۔ لیکن کیگو ہر نامہ میں اس کا ذکر محض ضمنی ہے جب کہ ”تحفۃ الہیاب“ میں اس کی امارت، شجاعت اور شکار میں مہارت کا خوب چرچا ہوا ہے۔

۸ شایخ نظام سے مراد شیخ نظام الدین برہان پوری (م: ۱۰۹۲ھ/۱۶۸۱ء) ہیں جو چالیس سال تک عالمگیر سے وابستہ رہے اور عالمگیر نے انہیں فتاویٰ ہندیہ فتاویٰ عالمگیری کی تدوین کا کام سپرد کیا۔ فقہا کی اس جماعت میں مولانا محمد اکرم لاہوری ولد مولانا سنجی (م: ۱۰۹۳ھ/۱۶۸۳ء) بھی شامل تھے۔ محمد اسلم پسروری، فرحت الناظرین، صفحات ۱۰۱، ۱۳۱۔

۹ یہ قاضی، عبدالوہاب احمد آبادی گجراتی تھے۔ پہلے شاہ جہان کے دور میں اپنے مولد ”موگی پٹن“ کے قاضی مقرر ہوئے۔ اورنگ زیب نے انہیں پورے ہندوستان کا قاضی القضاۃ مقرر کیا تھا۔ ان کی وفات ۱۸ رمضان ۱۰۸۶ھ/۱۶۷۵ء کو دہلی میں ہوئی۔ محمد اسحاق بھٹی، فقہائے ہند، جلد ۲، حصہ ۲، ص ۲۳۲؛ نیز: ”مآثر الامراء“ (اردو ترجمہ) ج ۱، ص ۲۳۸-۲۳۲؛ ج ۳، ص ۹۳؛ ”منتخب اللباب“، ص ۲۱۶، ۲۲۷؛

”مآثر عالمگیری“، ص ۱۳۳؛ ”فرحت الناظرین“، ص ۱۱۲-۱۱۱؛ ”نزہۃ الخواطر“، ج ۵، ص ۲۶۸-۲۶۷۔

۱۰ مولانا ابویوسف محمد یعقوب بنانی لاہوری۔ دیار لاہور کے مشہور شیخ و عالم و محدث و فقیہ تھے۔ علم کا پایہ یہ

تھا کہ مولانا عبدالکیم سیال کوٹی کے ناقد تھے۔ شاہ جہان اور عالم گیر کے دور حکومت میں فوج کے ”میر عدل“ رہے۔ ان کی تصانیف میں ”الخیر الجاری“، شرح ”صحیح البخاری“، ”المعلم“، شرح ”صحیح الامام مسلم“، ”المصنفی“ شرح ”موطا“ اور دیگر متعدد کتب شامل ہیں۔ ۱۰۹۸ھ/۱۶۸۷ء میں وفات پائی۔ محمد اسحاق بھٹی، ”فقہائے ہند“، جلد ۲، حصہ ۲، ص ۲۶۳-۲۶۳؛ نیز: ”معمل صالح“، ج ۳، ص ۳۰؛ ”مآثر عالمگیری“،

ص ۱۲۰، ۱۲۳، ۱۶۰؛ ”فرحت الناظرین“، ص ۱۲۳؛ ”نزہۃ الخواطر“، ج ۵، ص ۳۳۹-۳۴۰۔

۱۱ آپ کا مولد انہیکت ہے جو سمرقند (ماوراء النہر) کے مضافات میں ہے۔ جب شاہ جہان نے ۱۰۵۶ھ/۱۶۴۶ء میں بلخ فتح کیا تو آپ بلخ میں درس دیتے تھے۔ شاہ جہان نے آپ سے ملاقات کی اور انہیں ہندوستان بلا کر مفتی لشکر مقرر کیا۔ اورنگ زیب نے انہیں ۱۰۶۹ھ/۱۶۵۸-۵۹ء میں محتسب کا عہدہ دیا تو اس منصب کے تقاضوں کے مطابق خوب خدمات انجام دیں۔ ۱۰۷۵ھ/۱۶۶۳ء میں معزول ہو کر ۱۰۷۶ھ/۱۶۶۵ء میں دوبارہ بحال ہوئے۔ ۱۰۸۷ھ/۱۶۷۶ء میں وفات پائی۔ محمد اسحاق بھٹی، ”فقہائے ہند“، جلد ۲، حصہ ۲، ص ۲۸۷-۲۸۵؛ نیز: ”معمل صالح“، ج ۳، ص ۳۰؛ ”عالمگیر نامہ“، ص ۳۹۲؛ ”مآثر عالمگیری“، ص ۱۷۳-۱۷۳؛ ”مآثر العالم“، (قلمی)، ص ۳۹۳؛ ”فرحت الناظرین“، ص ۱۱۳-۱۱۲۔

۱۲ غالباً شاعر کی مراد یہاں حاجی محمد نوشہ گنج بخش (۹۵۹-۱۰۶۴ھ) سے ہے جو نوشہہ تارڑاں میں رہتے تھے اور بعد میں اس سے الگ بستی ”ساہن پال“ آباد ہوئی تو وہاں اقامت پذیر اور دفن ہوئے۔ شرافت نوشاہی، تذکرہ نوشہ گنج بخش، ص ۴۸۔

۱۳ نظام الدین کا نعتیہ نمونہ کلام ”شرح قصیدۃ بانٹ سعاد“ کے دیباچے سے نقل کیا جاتا ہے:

ہزار حمد کہ نعت حبیبِ رب عباد      مراسمِ ورد شب و روز، قوت روح و فواد  
ہزار شرح بہ عربی و فارسی سازم      ز شرح و متن بجز ذکر دوست نیست مراد  
ز جوش عشق نوشتم شروح نعت حبیب      بہ غیر عشق کہ دل را بروی تیغ نہاد  
بدست عشق دلم نعت را نگاشته است      دلم کہ بردم شمشیر غیر عشق نہاد  
گلست نعت زبستان قدس و از سر شوق      نظام دین است برو عندلیب پر فریاد  
ز حسن نعت و ز عشق نظام امن آباد      شد است حسن آباد و شد است عشق آباد

نظام الدین نے اوپر دوسرے شعر میں اشارہ کیا ہے کہ جوش عشق رسول ﷺ میں انہوں نے ہمیشہ نعتوں کی شروح لکھی ہیں۔ چنانچہ ان کی دستیاب تصانیف کم و بیش اسی موضوع پر ہیں۔ مثلاً:

۱- شرح ”قصیدہ حمویہ“، پہلے ایک مفضل شرح لکھی، پھر ۱۰۹۴ھ/۱۶۸۳ء میں اسے مختصر کیا۔ (احمد منزوی، فہرست مشترک نسخہ ہائے خطی فارسی پاکستان، ج ۸، ص ۹۹۲)

۲- شرح ”شمایل النبی“، (ترجمی)، ۲ رجب الثانی ۱۱۰۸ھ/۱۶۹۶ء کو تصنیف کی۔ اس کے دیباچے میں انہوں نے اپنے دادا کا نام عبداللہ لکھا ہے۔ (حوالہ مذکور، ج ۱۰، ص ۱۹۹)

- ۳- شرح ”قصیدہ بردہ“، ۱۱۱۱ھ/۱۶۹۹ء میں لکھی۔ (حوالہ مذکور، ج ۸، ص ۹۹۲)
- ۴- شرح ”قصیدہ بانٹ سعاد“ (کعب بن زہیر صحابی)، ۱۷ شوال ۱۱۱۳ھ/۱۷۰۲ء کو اس وقت لکھی جب وہ پچاس سال کے تھے۔ اس حساب سے ان کا سال پیدائش تقریباً ۱۰۶۳ھ/۱۶۵۳ء قرار پاتا ہے۔ (حوالہ مذکور، ج ۸، ص ۹۹۱)
- ۵- شرح ”قصیدہ ابوالاعلیٰ معری“، ۱۱۱۴ھ/۱۷۰۲-۳ء میں لکھی۔ (حوالہ مذکور، ج ۸، ص ۹۹۳)
- ۶- شرح ”درو مستغاث“ (حوالہ مذکور، ج ۳، ص ۱۵۹۵)
- ۱۲- شیخ دولا دریائی گجراتی (م: ۱۰۸۶ھ/۱۶۷۵ء) سلسلہ سہروردیہ کے معروف مجذوب؛ محمد اسلم پسروری نے بھی ان کی بنوائی ہوئی عمارتوں اور ڈیگ نالہ پران کے تعمیر کردہ پل کا خصوصیت سے ذکر کیا ہے۔ فرحت الناظرین، ص ۸۷؛ چراغ بن شاہ مراد قادری نے تذکرہ حضرت شاہ دولا گجراتی میں لکھا ہے: ”شیخ از گجرات بر دریای دیوگہ تشریف بردند... در جای مناسب اساس پل نہادند و عمارت برداشتند... نام آن دریای دیوگہ از آن گویند کہ دروی یک دیوخت قوی وطن داشت۔“

## کتابیات

- ۱- احمد منزوی: ”فہرست مشترک نسخہ ہای خطی فارسی پاکستان“، اسلام آباد، ۱۹۹۷-۱۹۸۳ء۔
- ۲- احمد منزوی: ”فہرست نسخہ ہائے عکسی مرکز دائرۃ المعارف بزرگ اسلامی“، جلد یکم (کتاب خانہ خصوصی ابدائی زین العابدین ابراہیمی)، تہران، ۱۳۸۲ش۔
- ۳- بذل حق محمود: ”مضامین بذل حق محمود“، لاہور، سنگ میل پبلی کیشنز، ۲۰۰۶ء۔
- ۴- چراغ بن شاہ مراد قادری: ”تذکرہ حضرت شاہ دولا گجراتی، مخطوطہ کتب خانہ گنج بخش“، اسلام آباد، مرکز تحقیقات فارسی ایران و پاکستان، شمارہ ۸، ۲۶۷۔
- ۵- چنابی، حکیم میتا بن درویش: ”تختہ پنجاب“، اسلام آباد، مخطوطہ نیشنل آرکائیوز آف پاکستان، ذخیرہ مفتی فضل عظیم، شمارہ: اسلام ۲۳۱۔
- ۶- حمید اللہ شاہ ہاشمی: ”پنجابی زبان و ادب“، کراچی ۱۹۸۸ء۔
- ۷- ذنی چندہ رای زادہ دیوان: ”دیوگہ ہر نامہ“، باہتمام داکٹر محمد باقر، لاہور، پنجابی ادبی اکادمی، ۱۹۶۵ء۔
- ۸- شرافت نوشاہی، سید شریف احمد: ”تذکرہ نوشہ گنج بخش“، لاہور، الکتاب، ۱۹۷۸ء۔
- ۹- عبدالرشید، خواجہ: ”تذکرہ شعراے پنجاب“، کراچی، اقبال اکادمی، ۱۹۶۸ء۔
- ۱۰- عبدالغفور قریشی: ”پنجابی ادب دی کہانی“، لاہور، ۱۹۷۲ء۔
- ۱۱- غنیمت کجیہی، محمد اکرم: ”گلزار محبت“، مرتبہ، عارف نوشاہی، گجرات، المیر ٹرسٹ لائبریری مرکز تحقیق و تالیف، ۲۰۰۸ء۔

- ۱۲- فضل حق: قاضی، ”مقالات پروفیسر خان صاحب قاضی فضل حق“، لاہور، سنگ میل پبلی کیشنز، ۲۰۰۶ء۔
- ۱۳- محمد اسحاق بھٹی، ”فقہائے ہند“، لاہور، ادارہ ثقافت اسلامیہ، ۱۹۷۸ء۔
- ۱۴- محمد اسلم پسروری: ”فرحت الناظرین“ (شخصیات) مترجمہ و مرتبہ محمد ایوب قادری، کراچی، اکیڈمی آف ایجوکیشنل ریسرچ، آل پاکستان ایجوکیشنل کانفرنس، ۱۹۷۲ء۔
- ۱۵- محمد باقر: ”پنجابی قصے فارسی زبان میں“، لاہور، پنجابی ادبی اکادمی، ۱۹۵۷ء۔
- ۱۶- میرزا خان رضوی: (میر عیوض) سید میرزا، ”تاریخ رضوی“، عکسی نسخہ، تہران، مرکز دائرۃ المعارف بزرگ اسلامی، شمارہ عکس ۲۰۵۵۔

## رسائل

- ۱- ”اورینٹل کالج میگزین“، لاہور، نومبر ۱۹۲۸ء۔
- ۲- ششماہی ”کھوج“ (قلمی نسخہ نمبر)، شمارہ ۸، لاہور، شعبہ پنجابی، پنجاب یونیورسٹی۔

○ < ----- > ○